



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

ई-मेल—pr.rajbhavan@gmail.com
prrajbhavanbihar@gmail.com
मोबाईल—9431283596

प्रेस-विज्ञप्ति

भौतिकवादी एवं अर्थप्रधान संस्कृति के दौर में खेलों के जरिये मानवीय मूल्यों और संवेदनाओं का विकास जरूरी—राज्यपाल

पटना, 22 सितम्बर 2018

“प्रकृति के साथ अपने रागात्मक रिश्ते और निकटता को बनाये रखकर ही हमें अपने समग्र विकास के रास्ते तलाशने चाहिए। भौतिकतावादी और अर्थप्रधान संस्कृति के दौर में मानवीय मूल्यों और नैतिकता पर बढ़ रहे खतरों के प्रति हमें सावधान रहना है।” —उक्त उद्गार, महामहिम राज्यपाल श्री लाल जी टंडन ने स्थानीय बिहार म्यूजियम के सभागार में ‘इंडियन क्रॉसवर्ड लीग’ (IXL) के छठे संस्करण-2018 का उद्घाटन करते हुए व्यक्त किए।

राज्यपाल ने कहा कि तकनीकी विकास की प्रक्रिया में हमें मानवीय संवेदना को बचाये रखना है। उन्होंने कहा कि आज ‘बचपन’ पर ही संकट है। कम्प्यूटर आदि तकनीकी संचार संसाधनों का विकास अच्छी बात है कि किन्तु बचपन की मस्ती और हँसी-खुशी भी बची रहनी चाहिए। राज्यपाल ने कहा कि हमारी पुरानी पीढ़ी, कम्प्यूटर और इंटरनेट के बारे में आज भी बहुत कुछ नहीं जानती, परन्तु आज के बच्चे जन्म के कुछ ही दिन बाद तुरंत कम्प्यूटरी खेलों से जुड़ जाते हैं। इस कम्प्यूटर के जरिये वे पूरी दुनियाँ से तो जुड़ जाते हैं, परन्तु परिवार में बड़े-बुजुर्गों और अभिभावकों से स्नेह पाने से वंचित हो जाते हैं। उन्होंने कहा कि बच्चों के बुद्धि-विकास के साथ-साथ, हृदय-प्रदेश में भी अच्छे भावों का तेजी से विकास हो —हमारा यह प्रयास होना चाहिए। श्री टंडन ने कहा कि मनुष्य का नैसर्गिक विकास बहुत जरूरी है।

राज्यपाल श्री टंडन ने कहा कि मनुष्य जन्म के साथ ही ‘खेल’ से जुड़ जाता है। पालने में खेलते-खिलखिलाते बच्चों को देखकर बड़े-सयाने भी आनंदित होते हैं। बचपन में ही विकसित होनेवाली यही खेल-भावना बाद में सामूहिक रूप से राष्ट्रीय निर्माण के प्रति भी व्यक्ति को अभिप्रेरित करती है।

राज्यपाल ने कहा कि भारत सहित अन्य कई देशों में क्रिकेट पर आज ज्यादा ध्यान दिया जा रहा, जहाँ काफी वैभव है। उन्होंने कहा कि क्रिकेट के साथ-साथ, अन्य खेलों के विकास पर भी समुचित ध्यान दिया जाना चाहिए।

राज्यपाल ने कहा कि ‘इंडियन क्रॉसवर्ड लीग’ प्रतियोगिता से विदेशों में बसे भारतीय भी जुड़ सकते हैं। इससे बुद्धि का विकास होगा और भारतीय संस्कृति और विरासतों के प्रति भी जानकारी बढ़ेगी। श्री टंडन ने कहा कि कैरियर भी इस खेल से निखरेगा और दूर बसे लोग भी आपस में जुड़ेंगे।

राज्यपाल ने कार्यक्रम के दौरान ‘इंडियन क्रॉसवर्ड लीग’ की जर्सी और आकर्षक ट्रॉफी को भी लोकार्पित किया तथा प्रतियोगिता की सफलता के लिए अपनी शुभकामनाएँ दी।

इस अवसर पर बोलते हुए ‘IXL’ के मेन्टर एवं राज्यपाल के प्रधान सचिव श्री विवेक कुमार सिंह ने कहा कि प्रत्येक रविवार को इस खेल के तहत एक नई प्रश्नावली जारी की जाती है। इस बार की पहली प्रश्नावली 30 सितम्बर, 2018 को जारी होगी। श्री सिंह ने बताया कि विभिन्न चक्रों में यह खेल पूरा होता है। उन्होंने कहा कि इस खेल में हर उम्र के लोग भाग लेते हैं। इसमें पूरे सप्ताह भर अगली नई प्रश्नावली जारी होने तक प्रतिभागी को मौका मिलता है। यह खेल अपनी मेधा और ज्ञान के उपयोग को माँपने-आँकने का सही फोरम है।

उद्घाटन-कार्यक्रम को वित्त विभाग की प्रधान सचिव श्रीमती सुजाता चतुर्वेदी, पटना विश्वविद्यालय के अंग्रेजी विभागाध्यक्ष श्री शंकर दत्त, ‘IXL’-2017 के विजेता श्री वेंकटराघवन एस. आदि ने भी संबोधित किया। कार्यक्रम में बिहार म्यूजियम के निदेशक मो. युसुफ, आई.सी.आई.सी.आई. बैंक के संयुक्त प्रबंधन श्री प्रमोद दूबे सहित कई गणमान्य व्यक्ति एवं प्रतिभागी युवा भी उपस्थित थे

कार्यक्रम में राज्यपाल एवं अतिथियों को स्मृति-चिह्न भी भेंट किए गए।

.....